
Min aħna  

Il-Kummissjoni, flimkien mal-awtoritajiet nazzjonali tal-kompetizzjoni, tinforza direttament ir-
regoli tal-kompetizzjoni tal-UE biex is-swieq jaħdmu aħjar, billi tiżgura li l-kumpaniji kollha 
jikkompetu b’mod ugwali u ġust fuq il-merti tagħhom. Dan hu ta’ benefiċċju għall-konsumaturi, 
in-negozji u b’mod ġenerali għall-ekonomija Ewropea.  

Fil-Kummissjoni, id-Direttorat Ġenerali għall-Kompetizzjoni (DĠ COMP) hu primarjament 
responsabbli għal dawn is-setgħat ta’ infurzar dirett.  

Id-Direttorati Operazzjonali fid-DĠ COMP jiffurmaw parti minn struttura ta’ matriċi fejn 
strumenti differenti tal-kompetizzjoni (l-antitrust, il-fużjonijiet u l-għajnuna mill-Istat) huma 
ġestiti b’rabta ma’ setturi ewlenin tal-ekonomija. Id-DĠ COMP huwa responsabbli wkoll għall-
infurzar tar-regolamenti tal-pjattaformi diġitali u s-sussidji barranin. 

L-Uffiċjal Kap tat-Teknoloġija jirrapporta direttament għand id-Direttur Ġenerali, u jagħti pariri 
lill-Kummissarju responsabbli għall-Kompetizzjoni u lid-Direttur Ġenerali dwar kwistjonijiet 
relatati mat-teknoloġija, filwaqt li jiggwida u jissorvelja l-proġetti, l-inizjattivi u l-flussi ta’ ħidma 
kollha relatati mad-data u mat-teknoloġija għad-DĠ COMP. L-Uffiċjal Kap tat-Teknoloġija se 
jmexxi Tim maħsub li jkun ċentru ta’ eċċellenza fl-għodod investigattivi diġitali, fix-xjenza tad-
data u fl-Intelliġenza Artifiċjali, u l-għan aħħari tiegħu jkun li jappoġġa l-kompiti ta’ infurzar u ta’ 
monitoraġġ tas-suq tad-DĠ COMP dejjem aktar ibbażati fuq id-data.  
 
Il-pożizzjoni hija kklassifikata fil-livell ta’ Direttur (AD14). Huwa inkarigu temporanju għal 3 snin, 
li jista’ jiġġedded għall-massimu ta’ sentejn.  
 
 
X’qegħdin nipproponu 

Nipproponu l-kariga ferm impenjattiva ta’ Uffiċjal Kap tat-Teknoloġija li jagħti pariri lill-
Kummissarju responsabbli għall-Kompetizzjoni u lid-Direttur Ġenerali dwar kwistjonijiet relatati 
mat-teknoloġija, dwar l-istrateġija, il-prijoritajiet u l-proġetti diġitali tad-DĠ COMP, inkluż abbażi 
ta’ studji minn esperti esterni jew mill-Uffiċjal Kap tat-Teknoloġija, filwaqt li jiggwida t-Tim tal-
Uffiċjal Kap tat-Teknoloġija (unità marbuta mal-Uffiċjal Kap tat-Teknoloġija u ġestita minn Kap 
tal-Unità) permezz ta’ flussi ta’ ħidma sofistikati ħafna, filwaqt li jipprovdi viżjoni, orjentazzjoni 
strateġika ġenerali, gwida u koordinazzjoni tal-persunal u tal-attivitajiet tat-Tim. 

L-Uffiċjal Kap tat-Teknoloġija se jkun inkarigat li jiżgura li t-Tim jissodisfa l-ħtiġijiet dejjem akbar 
tad-DĠ COMP għal analitika tad-data tal-aqwa żvilupp tekniku, kif ukoll li jibqa’ teknoloġikament 
fuq quddiem nett biex iwettaq investigazzjonijiet diġitali, inklużi l-forensika diġitali, l-
intelliġenza, l-Intelliġenza Artifiċjali jew kwalunkwe żvilupp diġitali ieħor. Dan jirrikjedi fehim 
tajjeb ħafna tal-ħtiġijiet tan-naħa tan-negozju biex jiġu infurzati r-regoli tal-kompetizzjoni u l-
istrumenti regolatorji (bħal pereżempju l-Att dwar is-Swieq Diġitali).  Biex jiġu appoġġati dawn il-
ħtiġijiet tan-negozju, l-Uffiċjal Kap tat-Teknoloġija għandu jwassal, flimkien mat-Tim tiegħu, 

soluzzjonijiet investigattivi li jaqblu ma’ dawn il-ħtiġijiet filwaqt li l-ħiliet speċjalizzati tal-membri 
tat-Tim tal-Uffiċjal Kap tat-Teknoloġija jiġu użati bl-aktar mod effettiv u effiċjenti.  

It-Tim tal-Uffiċjal Kap tat-Teknoloġija jappoġġa l-ħidma tal-infurzar tal-kompetizzjoni tad-DĠ 
COMP fl-oqsma kollha u jaħdem f’kollaborazzjoni mill-qrib mad-dipartimenti rilevanti kollha fid-
DĠ COMP, bħall-unità inkarigata mis-Soluzzjonijiet tan-Negozju Diġitali u l-unitajiet 
operazzjonali.  L-Uffiċjal Kap tat-Teknoloġija u t-tim tiegħu jaħdmu wkoll ma’ Direttorati 
Ġenerali oħra fil-Kummissjoni Ewropea, ma’ Istituzzjonijiet Ewropej oħra, mal-Istati Membri u 
mal-awtoritajiet nazzjonali tal-kompetizzjoni tagħhom kif ukoll ma’ organizzazzjonijiet esterni. 
It-Tim se jkun magħmul minn 22 membru tal-persunal li huma dinamiċi ħafna, kollaborattivi u 
orjentati lejn is-servizz, u li għandhom passjoni għat-teknoloġiji diġitali. 
 

Il-kompiti ewlenin tat-Tim tal-Uffiċjal Kap tat-Teknoloġija jinkludu: 
 

• L-għoti ta’ pariri dwar kwistjonijiet teknoloġiċi fl-investigazzjonijiet u fil-politika diġitali, 
inkluż fl-Att dwar is-Swieq Diġitali jew fi kwalunkwe investigazzjoni tal-kompetizzjoni li 
fiha l-aspetti tat-teknoloġija għandhom rwol importanti, bħal pereżempju kwistjonijiet 
tekniċi, algoritmiċi jew tad-data. 
 

• L-użu tal-aħħar teknoloġiji diġitali disponibbli biex jiġu pprovduti soluzzjonijiet li 
jissodisfaw il-ħtiġijiet tal-analitika tad-data tal-unitajiet operazzjonali tad-DĠ COMP fid-
diversi strumenti, b’mod partikolari l-kartelli u l-antitrust, il-fużjonijiet kif ukoll l-Att 
dwar is-Swieq Diġitali u r-Regolament dwar is-Sussidji Barranin, kemm fi proġett/każ 
intensiv fid-data jew fuq bażi ad hoc. 
 

• L-iżgurar li d-DĠ COMP ikollu aċċess għal IT Forensiku (“FIT”) tal-aqwa żvilupp tekniku, 
intelliġenza, xjenza tad-data u kapaċitajiet tal-Intelliġenza Artifiċjali għall-
investigazzjonijiet fid-diversi strumenti, b’mod partikolari l-kartelli u l-antitrust, il-
fużjonijiet, kif ukoll l-Att dwar is-Swieq Diġitali u r-Regolament dwar is-Sussidji Barranin. 
 

• Il-qadi ta’ rwol attiv fin-network ta’ esperti tal-Investigazzjoni Diġitali tan-Network 
Ewropew għall-Kompetizzjoni u fil-koordinazzjoni ma’ dipartimenti oħra tal-
Istituzzjonijiet Ewropej fejn jintużaw il-FIT u l-analitika tad-data. 
 

• Is-segwitu kontinwu tal-iżviluppi teknoloġiċi u l-identifikazzjoni ta’ suġġetti u azzjonijiet 
ta’ interess għad-DĠ COMP u l-iżgurar tal-kwalità u r-rilevanza tal-għodod u l-metodi tal-
IT li huma proprjetà tad-DĠ COMP u/jew użati minnu, filwaqt li jagħti pariri lid-Direttur 
Ġenerali dwar l-iżvilupp u/jew l-akkwist ta’ għodod u metodi aġġornati jew ġodda kif 
ukoll jissorveljahom, fejn xieraq abbażi ta’ studji minn esperti esterni jew mill-Uffiċjal 
Kap tat-Teknoloġija. 
 

• L-għoti ta’ pariri dwar it-tnedija ta’ għodod tal-IT aġġornati jew ġodda u s-sorveljanza 
tagħhom li huma proprjetà tad-DĠ COMP u/jew użati minnu. 
 

Tul iż-żmien li jdum fil-kariga, l-Uffiċjal Kap tat-Teknoloġija jista’ jippubblika kitbiet u jwettaq 
inkarigi limitati ta’ tagħlim dment li ma jtellfux fil-mandat tiegħu. 

X’qed infittxu 

Il-kandidati jenħtieġ li jkollhom: 

Kwalitajiet personali: 

• Ħiliet eċċellenti ta’ komunikazzjoni orali u bil-miktub, li jippermettu lill-persuna 
komunikazzjoni effiċjenti u effettiva mal-partijiet ikkonċernati interni u esterni, biex 
tirrappreżenta lill-Kummissjoni u tiddefendi l-pożizzjoni tagħha f’fora Ewropej u 
internazzjonali.  
 

• Ħila li tikkoopera ma’ interlokuturi f’livell għoli kif ukoll li taħdem f’livelli differenti tal-
organizzazzjoni. 
 

Ħiliet speċjalizzati u esperjenza: 

• Għarfien ippruvat fl-analitika tad-data u/jew fix-xjenza tal-kompjuter u/jew fl-
Intelliġenza Artifiċjali, kif muri minn rekord akkademiku b’saħħtu u t-taħriġ sussegwenti 
u/jew metodi oħra biex dak l-għarfien jinżamm aġġornat (bħal pubblikazzjonijiet 
akkademiċi jew preżentazzjonijiet f’konferenzi speċjalizzati fil-qasam tat-teknoloġija) 
 

• Fehim tajjeb ħafna tal-ħtiġijiet istituzzjonali għall-analitika tad-data tal-aqwa żvilupp 
tekniku u l-appoġġ forensiku tal-IT u t-twassil ta’ soluzzjonijiet li jaqblu ma’ dawn il-
ħtiġijiet 
 

• Għarfien ippruvat dwar kwistjonijiet relatati mal-kompetizzjoni u/jew l-IT forensiku 
jitqies bħala vantaġġ  

 

Ħiliet ta’ ġestjoni: 

• Ħila fit-tmexxija, fil-motivazzjoni u fl-ispirazzjoni ta’ tim ta’ xjenzati esperti fid-data, fid-
definizzjoni ta’ pjanijiet, objettivi u prijoritajiet, fil-kisba ta’ kontribut mill-persunal u fl-
għoti ta’ gwida kemm dwar aspetti tekniċi kif ukoll strateġiċi 
 

• Kapaċità tajba ħafna għal ħsieb strateġiku, kapaċità qawwija ta’ ħsieb ġdid u 
innovazzjoni fl-oqsma koperti mid-Direttorat Ġenerali, u l-iżgurar tas-segwitu effettiv 
tagħhom permezz ta’ approċċ orjentat lejn is-servizz u r-riżultati 
 
 

Kundizzjonijiet ta’ ammissjoni (ir-rekwiżiti tal-eliġibbiltà) 

Il-kandidati se jiġu kkunsidrati biss għall-fażi tas-selezzjoni abbażi tar-rekwiżiti formali li ġejjin, li 
jridu jiġu ssodisfati sal-iskadenza tal-applikazzjonijiet:  

• Nazzjonalità: Il-kandidati jridu jkunu ċittadini ta’ wieħed mill-Istati Membri tal-Unjoni 
Ewropea.  

• Lawrja jew diploma universitarja: Il-kandidati jrid ikollhom: 
 



4 

- Jew livell ta’ edukazzjoni li jikkorrispondi għal studji universitarji mitmuma u 
ċċertifikati b’diploma, meta l-perjodu normali tal-edukazzjoni universitarja jkun ta’ 4 
snin jew iktar; 

- Jew inkella livell ta’ edukazzjoni li jikkorrispondi għal studji universitarji mitmuma 
ċċertifikati b’diploma u esperjenza professjonali xierqa ta’ mill-inqas sena meta l-
perjodu normali tal-edukazzjoni universitarja jkun tal-inqas 3 snin (din is-sena ta’ 
esperjenza professjonali ma tistax tkun inkluża fl-esperjenza professjonali 
postgradwatorja meħtieġa iktar ’l isfel).  

• Esperjenza professjonali: Il-kandidati jrid ikollhom minn tal-inqas 15-il sena esperjenza 
professjonali postgradwatorja1 f’livell li jagħtu aċċess għalih il-kwalifiki msemmija hawn fuq. 
Mill-inqas 10 snin minn din l-esperjenza professjonali postgradwatorja jridu jkunu nkisbu 
f’funzjoni u f’oqsma rilevanti għal din il-pożizzjoni.2 

• Esperjenza maniġerjali: Mill-inqas ħames snin mill-esperjenza professjonali postgradwatorja 
jridu jkunu nkisbu f’funzjoni maniġerjali ta’ livell għoli3. 

• Lingwi: Il-kandidati jrid ikollhom għarfien sħiħ ta’ waħda mil-lingwi uffiċjali tal-Unjoni 
Ewropea4 u għarfien sodisfaċenti ta’ lingwa uffiċjali oħra minn dawn. Il-bordijiet tas-
selezzjoni se jivverifikaw matul l-intervista/i jekk il-kandidati jikkonformawx mar-rekwiżit ta’ 
għarfien sodisfaċenti ta’ lingwa uffiċjali oħra tal-UE. Dan jista’ jinkludi li l-intervista (jew parti 
minnha) issir b’din il-lingwa l-oħra. 

• Età massima: Il-kandidati jridu jkunu kapaċi jlestu l-mandat sħiħ ta’ 3 snin qabel ma jilħqu l-
età regolari tal-irtirar li, għall-aġenti temporanji tal-Unjoni Ewropea, hija ddefinita bħala l-
aħħar tax-xahar li fih il-persuna tagħlaq is-66 sena (ara l-Artikolu 47 tal-Kundizzjonijiet tal-
Impieg ta’ Aġenti Oħra 5). 

Selezzjoni u ħatra  

Is-selezzjoni u l-ħatra jsiru skont il-proċeduri ta’ selezzjoni u ta’ reklutaġġ tal-Kummissjoni 
Ewropea (ara: Id-Dokument dwar il-Politika għall-Uffiċjali Għoljin6). 

Bħala parti minn din il-proċedura tas-selezzjoni, il-Kummissjoni Ewropea tistabbilixxi bord tal-
preselezzjoni. Dan il-bord janalizza l-applikazzjonijiet kollha, jipproċedi bl-ewwel verifika tal-

 

1  Esperjenza professjonali titqies biss jekk tirrappreżenta relazzjoni ta’ xogħol reali definita bħala xogħol reali, ġenwin, fuq bażi ta’ 
ħlas u bħala impjegat (kwalunkwe tip ta’ kuntratt) jew fornitur ta’ servizz. L-attivitajiet professjonali mwettqa part-time 

għandhom jiġu kkalkolati pro rata, fuq il-bażi tal-perċentwal iċċertifikat ta’ sigħat full-time maħduma. Il-leave tal-

maternità/parentali/għall-adozzjoni jitqies jekk ikun fil-qafas ta’ kuntratt tax-xogħol. Il-PhDs huma assimilati mal-esperjenza 
professjonali, anki meta mhux bi ħlas, iżda għal massimu ta’ tliet snin, sakemm il-PhD ikun tlesta b’suċċess. Perjodu partikolari 

jista’ jingħadd darba biss. 

2  Fil-curriculum vitae tagħhom, il-kandidati għandhom jindikaw b’mod ċar: (1) it-titlu u r-rwol tal-pożizzjoni okkupata u d-

deskrizzjoni tal-funzjoni mwettqa; (2) il-qasam tas-suġġett kif ukoll f’liema livell kienet il-pożizzjoni fl-organizzazzjoni (l-għadd 

ta’ saffi ġerarkiċi fuqhom u taħthom), (3) il-linji ta’ rappurtar għal kull pożizzjoni okkupata.   

3  Għas-snin kollha li matulhom tkun inkisbet l-esperjenza maniġerjali, il-kandidati għandhom jindikaw b’mod ċar fil-curriculum 

vitae tagħhom: (1) it-titolu u rwol tal-pożizzjonijiet maniġerjali okkupati; (2) l-għadd ta’ persunal li kellhom taħthom f’dawn il-

pożizzjonijiet; (3) id-daqs tal-baġits ġestiti; (4) l-għadd ta’ saffi ġerarkiċi fuqhom u taħthom; u (5) l-għadd ta’ kollegi fl-istess 

livell. 

4  https://eur-lex.europa.eu/legal-content/MT/TXT/?uri=CELEX%3A01958R0001-20130701  

5  https://eur-lex.europa.eu/legal-content/MT/TXT/?uri=CELEX%3A01962R0031-20140701 

6  https://commission.europa.eu/publications/documents-senior-management-selection-procedures_en (bl-Ingliż biss) 

https://eur-lex.europa.eu/legal-content/MT/TXT/?uri=CELEX%3A01958R0001-20130701
https://eur-lex.europa.eu/legal-content/MT/TXT/?uri=CELEX%3A01962R0031-20140701
https://commission.europa.eu/publications/documents-senior-management-selection-procedures_en

eliġibbiltà u jidentifika l-kandidati li jkollhom l-aħjar profil fid-dawl tal-kriterji tas-selezzjoni 
msemmija hawn fuq, u li jistgħu jiġu mistiedna għal intervista mal-bord ta’ preselezzjoni. Il-
kandidati jistgħu jintalbu jipprovdu dokumenti li jsostnu l-informazzjoni pprovduta fl-
applikazzjoni tagħhom fi kwalunkwe mument tal-proċedura. Jekk ma jagħtux dawn id-
dokumenti sal-iskadenza stabbilita fit-talba, jistgħu jiġu esklużi mis-selezzjoni. 

Wara dawn l-intervisti, il-bord ta’ preselezzjoni jfassal il-konklużjonijiet tiegħu u jipproponi lista 
ta’ kandidati għal aktar intervisti mal-Kumitat Konsultattiv dwar il-Ħatriet (CCA, Consultative 
Committee on Appointments) tal-Kummissjoni Ewropea. Is-CCA, filwaqt li jqis il-konklużjonijiet 
tal-bord ta’ preselezzjoni, se jiddeċiedi dwar il-kandidati li għandhom jiġu mistiedna għal 
intervista. 

Il-kandidati li jissejħu għal intervista mas-CCA jipparteċipaw f’ċentru ta’ evalwazzjoni tal-
manigment ta’ jum sħiħ immexxi minn konsulenti tar-reklutaġġ esterni. B’kont meħud tar-
riżultati tal-intervista u r-rapport taċ-ċentru ta’ evalwazzjoni, is-CCA jistabbilixxi lista qasira ta’ 
kandidati li jqis xierqa għall-funzjoni. 

Il-kandidati fil-lista l-qasira tas-CCA se jiġu intervistati mill-Membru rilevanti tal-Kummissjoni. 

Wara dawn l-intervisti, il-Kummissjoni Ewropea tieħu deċiżjoni dwar il-ħatra. 

Il-persuna magħżula trid tkun issodisfat kwalunkwe obbligu impost mil-liġi dwar is-servizz 
militari, tipproduċi r-referenzi xierqa tal-karattru dwar l-adegwatezza tagħha għall-qadi ta’ 
dmirijietha u tkun fiżikament b’saħħitha biex taqdi dmirijietha. 

Il-persuna magħżula għandu jkollha, jew tkun f’pożizzjoni li tikseb ċertifikat validu ta’ 
approvazzjoni tas-sigurtà mill-awtorità tas-sigurtà nazzjonali tagħha. L-approvazzjoni tas-sigurtà 
personali hija deċiżjoni amministrattiva li tiġi wara li jitlesta l-iskrinjar tas-sigurtà mwettaq mill-
awtorità kompetenti tas-sigurtà nazzjonali tal-individwu skont il-liġijiet u r-regolamenti tas-
sigurtà nazzjonali applikabbli, u li tiċċertifika li individwu jista’ jitħalla jaċċessa informazzjoni 
klassifikata sa livell speċifikat. (Tajjeb li żżomm f’moħħok li l-proċedura neċessarja biex tinkiseb 
approvazzjoni tas-sigurtà tista’ tibda biss wara li ssir talba mill-impjegatur, u mhux mill-persuna 
individwali). 

Sakemm l-approvazzjoni tas-sigurtà personali ma tkunx għadha ngħatat mill-Istat Membru 
kkonċernat u l-proċedura tal-approvazzjoni ma tkunx ġiet kompluta bl-informazzjoni meħtieġa 
legalment mid-Direttorat tas-Sigurtà tal-Kummissjoni Ewropea, il-kandidat ma jkunx jista’ 
jaċċessa l-Informazzjoni Klassifikata tal-UE (EUCI, EU Classified Information) fil-livell ta’ 
CONFIDENTIEL UE/EU CONFIDENTIAL jew ogħla, u lanqas ma jkun jista’ jattendi laqgħat li fihom 
tiġi diskussa tali EUCI. 

Opportunitajiet indaqs 

F’konformità mal-Artikolu 1d tar-Regolamenti tal-Persunal, il-Kummissjoni Ewropea għandha l-
objettiv strateġiku li tikseb l-ugwaljanza bejn il-ġeneri fil-livelli kollha tal-maniġment u tapplika 
politika ta’ opportunitajiet indaqs li tinkoraġġixxi l-applikazzjonijiet li jistgħu jikkontribwixxu għal 
aktar diversità, ugwaljanza bejn il-ġeneri u bilanċ ġeografiku kumplessiv. 

Kundizzjonijiet tal-impjieg 

Is-salarji u l-kundizzjonijiet tal-impjieg huma stipulati fil-Kundizzjonijiet tal-Impjieg ta’ Aġenti 
Oħra.  

Il-persuna magħżula tiġi impjegata bħala Aġent Temporanju skont l-Artikolu 2(a) tal-
Kundizzjonijiet tal-Impjieg ta’ Aġenti Oħra, u tokkupa funzjoni li tikkorrispondi għall-post bażiku 

ta’ Direttur fil-grad AD14. Il-persuna magħżula tiġi kklassifikata skont it-tul tal-esperjenza 
professjonali preċedenti tagħha fl-iskala 1 jew fl-iskala 2 f’dan il-grad.  

Dan huwa inkarigu temporanju ta’ 3 snin u jista’ jiġi mġedded għal perjodu massimu ta’ sentejn. 

Il-persuna magħżula għandha tinnota r-rekwiżit fil-Kundizzjonijiet tal-Impjieg ta’ Aġenti Oħra 
għall-persunal il-ġdid kollu, li għandha ttemm b’suċċess perjodu ta’ prova ta’ 9 xhur. 

Il-post tal-impjieg huwa Brussell.  

Indipendenza u dikjarazzjoni tal-interessi 

Il-kandidati jridu jagħmlu dikjarazzjoni li fiha jimpenjaw ruħhom li jaġixxu b’mod indipendenti fl-
interess pubbliku u jiddikjaraw kwalunkwe interess li jista’ jitqies li jippreġudika l-indipendenza 
tagħhom. 

Informazzjoni importanti għall-kandidati 

Infakkru l-kandidati li x-xogħol tal-bordijiet tas-selezzjoni huwa kunfidenzjali. Il-kandidati ma 
jistgħux jagħmlu kuntatt dirett jew indirett mal-membri individwali tagħhom, u dan lanqas ma 
jista’ jsir f’isimhom minn xi ħadd ieħor. Kull mistoqsija għandha tiġi indirizzata lis-segretarjat tal-
bord rilevanti. 

Protezzjoni ta’ data personali 

Il-Kummissjoni se tiżgura li d-data personali tal-kandidati tiġi pproċessata kif meħtieġ mir-
Regolament (UE) 2018/1725 tal-Parlament Ewropew u tal-Kunsill 7. Dan japplika b’mod 
partikolari għall-kunfidenzjalità u għas-sigurtà ta’ tali data. 

Proċedura ta’ applikazzjoni 

Qabel tibgħat l-applikazzjoni tiegħek, għandek tivverifika b’attenzjoni jekk tissodisfax ir-rekwiżiti 
ta’ eliġibbiltà kollha (“Kundizzjonijiet ta’ ammissjoni”), b’mod partikolari fir-rigward tat-tipi ta’ 
diplomi, l-esperjenza professjonali ta’ livell għoli kif ukoll il-kapaċità lingwistika meħtieġa. Jekk 
ma tissodisfax xi wieħed mir-rekwiżiti ta’ eliġibbiltà, tiġi eskluż awtomatikament mill-proċedura 
ta’ selezzjoni. 

Jekk trid tapplika trid tirreġistra permezz tal-Internet fuq il-website li ġejja u ssegwi l-
istruzzjonijiet dwar id-diversi stadji tal-proċedura:  

https://ec.europa.eu/dgs/human-resources/seniormanagementvacancies/ 

Irid ikollok indirizz tal-posta elettronika validu. Dan jintuża biex tiġi kkonfermata r-reġistrazzjoni 
tiegħek kif ukoll biex jinżamm kuntatt miegħek matul l-istadji differenti tal-proċedura. 
Għaldaqstant nitolbuk iżżomm lill-Kummissjoni Ewropea infurmata bi kwalunkwe bidla fl-indirizz 
tal-posta elettronika tiegħek. 

Biex tlesti l-applikazzjoni tiegħek, trid ittella’ CV f’format PDF, preferibbilment billi tuża l-format 
tas-CV tal-Europass8, u timla, online, ittra ta’ motivazzjoni (l-aktar bi 8 000 karattru). Is-CV u l-

 

7  Ir-Regolament (UE) 2018/1725 tal-Parlament Ewropew u tal-Kunsill tat-23 ta’ Ottubru 2018 dwar il-protezzjoni ta’ persuni fiżiċi 

dwar il-protezzjoni ta’ persuni fiżiċi fir-rigward tal-ipproċessar ta’ data personali mill-istituzzjonijiet, korpi, uffiċċji u aġenziji tal-

Unjoni u dwar il-moviment liberu ta’ tali data, u li jħassar ir-Regolament (KE) Nru 45/2001 u d-Deċiżjoni Nru 1247/2002/KE 

(ĠU L 295, 21.11.2018, p. 39). 

ittra ta’ motivazzjoni tiegħek jistgħu jintbagħtu bi kwalunkwe lingwa uffiċjali tal-Unjoni 
Ewropea. 

Huwa fl-interess tiegħek li tiżgura li l-applikazzjoni tiegħek tkun preċiża, dettaljata u veritiera. 

Ladarba tkun lestejt ir-reġistrazzjoni online tiegħek, tirċievi ittra elettronika li tikkonferma li l-
applikazzjoni tiegħek tkun ġiet irreġistrata. Jekk ma tirċevix ittra ta’ konferma, l-applikazzjoni 
tiegħek ma tkunx ġiet irreġistrata! 

Tajjeb li żżomm f’moħħok li mhuwiex possibbli li ssegwi l-progress tal-applikazzjoni tiegħek 
online. Tiġi kkuntattjat direttament mill-Kummissjoni Ewropea dwar l-istatus tal-applikazzjoni 
tiegħek. 

L-applikazzjonijiet li jintbagħtu b’ittra elettronika ma jiġux aċċettati. Jekk tkun teħtieġ iktar 
informazzjoni u/jew tiltaqa’ ma’ problemi tekniċi, ibgħat ittra elettronika lil:  
HR-MANAGEMENT-ONLINE@ec.europa.eu 

Hija r-responsabbiltà tiegħek li timla r-reġistrazzjoni online fil-ħin. Nagħtuk parir biex ma tħallix 
għall-aħħar jiem biex tapplika, peress li traffiku qawwi tal-internet jew problema fil-konnessjoni 
tal-internet tiegħek jistgħu jwasslu biex ir-reġistrazzjoni online tintemm qabel ma tkun lestejtha, 
u b’hekk ikollok tirrepeti l-proċess kollu. Ladarba jiskadi ż-żmien għas-sottomissjoni tar-
reġistrazzjonijiet, ma tkunx tista’ ddaħħal iktar data. Ir-reġistrazzjonijiet li jaslu tard ma jiġux 
aċċettati. 

Data tal-għeluq  

Id-data tal-għeluq għar-reġistrazzjoni hija l-20/06/2025, 12.00 nofsinhar, ħin ta’ Brussell, u 
wara din id-data ma jkunx iktar possibbli li tirreġistra. 

 

 

 

 

 

8  Tista’ ssib informazzjoni dwar kif toħloq is-CV tal-Europass tiegħek online hawnhekk: https://europa.eu/europass/mt/create-

europass-cv  

https://europa.eu/europass/mt/create-europass-cv
https://europa.eu/europass/mt/create-europass-cv

